

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavaryo me sannidhattāṃ sadā hr̥di* ॥

*śrī kulaśekharadivyaśūrikṛtā*

॥ *śrīmukundamālā* ॥

This document\* has been prepared by  
**Sunder Kidāmbi**  
with the blessings of  
**śrī raṅgarāmānuja mahādeśikan**  
His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ

श्रीमते रामानुजाय नमः  
श्रीमते निगमान्तमहादेशिकाय नमः

॥ śrīmukundamālā ॥

ghuṣyate yasya nagare raṅgayātrā dine dine |  
tamahaṃ śirasā vande rājānaṃ kulaśekharam ॥

śrīvallabheti varadeti dayāpareti  
bhaktapriyeti bhavaluṅṭhanakovideti |  
nātheti nāgaśayaneti jagannivāse-  
tyālāpanaṃ pratipadaṃ kuru me mukunda ॥ 1 ॥

jayatu jayatu devo devakīnandano'yaṃ  
jayatu jayatu kṛṣṇo vṛṣṇivaṃśapradīpaḥ |  
jayatu jayatu meghaśyāmalah komalāṅgo  
jayatu jayatu pṛthvībhāranāśo mukundaḥ ॥ 2 ॥

mukunda mūrdhnā praṇipatya yāce  
bhavantamekāntamiyantamartham |  
avismṛtistvaccaraṇāravinde  
bhava bhava me'stu bhavatprasādāt ॥ 3 ॥

nāhaṃ vande tava caraṇayordvandvamadvandvahetoḥ  
kumbhīpākaṃ gurumapi hare nārakaṃ nāpanetum |  
ramyā rāmā mṛdutanulatā nandane nāpi rantum  
bhāve bhāve hṛdayabhavane bhāvayeyaṃ bhavantam ॥ 4 ॥

nāsthā dharme na vasunicaye naiva kāmopabhoge  
yadyad bhavyaṃ bhavatu bhagavan pūrvakarmānurūpam |  
etat prārthyāṃ mama bahumataṃ janmajanmāntare'pi  
tvatpādāmbhoruhayugagatā niścalā bhaktirastu ॥ 5 ॥

divi vā bhuvī vā mamāstu vāso  
narake vā narakāntaka prakāmam |  
avadhīrita śāradāravindau  
caraṇau te maraṇe'pi cintayāmi || 6 ||

kṛṣṇa tvadīya padapañkaja pañjarāntam  
adyaiva me viśatu mānasa rājahaṃsaḥ |  
prāṇaprayāṇasamaye kaphavātapittaiḥ  
kaṇṭhāvarodhanavidhau smaraṇaṃ kutaste || 7 ||

cintayāmi harimeva santataṃ  
mandamanda hasitānanāmbujam |  
nandagopa tanayaṃ parātparaṃ  
nāradādi munibr̥nda vanditam || 8 ||

karacaraṇasaroje kāntimannetramīne  
śramamuṣi bhujavīcivyākule'gādhamāрге |  
harisarasi vigāhyāpīya tejojalaughaṃ  
bhavamaruparikhinnaḥ khedamadya tyajāmi || 9 ||

sarasijanayane saśaṅkhacakre  
murabhidi mā viramasva citta rantum |  
sukhataramaparaṃ na jātu jāne  
haricaraṇa smaraṇāmṛtena tulyam || 10 ||

mābhīrmandamano vicintya bahudhā yāmīściraṃ yātanāḥ  
nāmī naḥ prabhavanti pāparipavaḥ svāmī nanu śrīdharaḥ |  
ālasyaṃ vyapanīya bhaktisulabhaṃ dhyāyasva nārāyaṇaṃ  
lokasya vyasanāpanodanakaro dāsasya kiṃ na kṣamaḥ || 11 ||

bhavajaladhigatānāṃ dvandvavātāhatānāṃ  
sutaduhitṛkalatra trāṇabhārārditānām |

viṣamaviṣayatoye majjatāmaplavānāṃ  
bhavatu śaraṇameko viṣṇupoto narāṇām || 12 ||

bhavajaladhīṃ agādhaṃ dustaraṃ nistareyaṃ  
kathamahamiti ceto māsmagāḥ kātaraṭvam |  
sarasijadr̥śī deve tāvakī bhaktirekā  
narakabhidi niṣaṇṇā tārayiṣyatyaśyaṃ || 13 ||

tr̥ṣṇātoye madanapavanoddhūtamohormimāle  
dārāvarte tanayasahajagrāhasaṃghākule ca |  
saṃsārākhye mahati jaladhau majjatāṃ nastridhāman  
pādāmbhoje varada bhavato bhaktināvaṃ prayaccha || 14 ||

mādrākṣaṃ kṣīṇapuṇyān kṣaṇamapi  
bhavato bhaktihīnān padābje  
māśrauṣaṃ śrāvyabandhaṃ tava  
caritamapāsyānyadākhyānajātam |  
māsmārṣaṃ mādhava tvāmapī  
bhuvanapate cetasā'pahnuvānān  
mābhūvaṃ tvatsaparyā vyatikara  
rahito janmajanmāntare'pī || 15 ||

jihve kīrtaya keśavaṃ  
muraripuṃ ceto bhaja śrīdharaṃ  
pāṇidvandva samarcayācyuta kathāḥ  
śrotradvaya tvam śṛṇu |  
kṛṣṇaṃ lokaya locanadvaya  
harergacchāṃghriyugmālayaṃ  
jighra ghrāṇa mukundapāda  
tulasīṃ mūrdhan namādhokṣajam || 16 ||

he lokāśśṛṅguta  
prasūti maraṇavyādheścikitsāmimāṃ  
yogajñāssamudāharanti  
munayo yāṃ yājñavalkyādayaḥ |  
antarjyotirameyameka-  
mamṛtaṃ kṛṣṇākhyamāpīyatāṃ  
tatpītaṃ paramauśadhaṃ  
vitanute nirvāṇamātyantikam || 17 ||

he martyāḥ paramaṃ hitaṃ  
śṛṅguta vo vakṣyāmi saṃkṣepataḥ  
saṃsārārṇavamāpadūrmibahulaṃ  
samyakpraviśya sthitāḥ |  
nānājñānamapāsya  
cetasi namo nārāyaṇāyetyamuṃ  
mantraṃ sapraṇavaṃ  
praṇāmasahitaṃ prāvartayadhvaṃ muhuḥ || 18 ||

prthvī reṇuraṇuḥ payāṃsi  
kaṇikāḥ phalgusphuliṅgo'nalah  
tejo niḥ śvasanaṃ marut tanutaraṃ  
randhraṃ susūkṣmaṃ nabhaḥ |  
kṣudrā rudrapitāmahaprabhṛtayaḥ  
kīṭāssamastāssurāḥ  
dṛṣṭe yatra sa tāvako vijayate  
bhūmāvadhūtāvadhīḥ || 19 ||

baddhenāñjalīnā natena śīrasā gātraissaromodgamaiḥ  
kaṇṭhena svaragadgadana nayanenodgīrṇa bāṣpāmbunā |  
nityaṃ tvaccaraṇāravindayugala dhyānāmṛtāsvādināṃ  
asmākaṃ sarasīruhākṣa satataṃ saṃpadyatāṃ jīvitam || 20 ||

he gopālaka he kṛpājalanidhe he sindhukanyāpate  
he kaṃsāntaka he gajendra karuṇāpārīṇa he mādhave |  
he rāmānuja he jagattrayaguro he puṇḍarīkākṣa mām  
he gopījananātha pālaya paraṃ jānāmi na tvām vinā || 21 ||

bhaktāpāyabhujāṅgagārudamaṇiḥ trailokyarakṣāmaṇiḥ  
gopīlocanacātakāmbudamaṇiḥ saundaryamudrāmaṇiḥ |  
yaḥ kāntāmaṇirukmiṇīghanakuca dvandvaikabhūṣāmaṇiḥ  
śreyo devaśikhāmaṇirdiśatu no gopālacūdāmaṇiḥ || 22 ||

śatrucchedaikamantram sakalamupaniṣad  
vākyasaṃpūjyamantram  
saṃsārottāramantram samupacitatamas  
saṅghaniryāṇamantram |  
sarvaiśvaryaikamantram vyasana  
bhujaga sandaṣṭa santrāṇamantram  
jihve śrīkṛṣṇamantram  
japa japa satataṃ janmasāphalyamantram || 23 ||

vyāmohapraśamauśadham  
munimanovṛttipravṛttyauśadham  
daityendrārttikarauśadham  
trijagatām sañjīvanaikauśadham |  
bhaktātyantahitauśadham  
bhavabhayapradhvamsanaikauśadham  
śreyaḥ prāptikarauśadham piba manaś  
śrīkṛṣṇadivyaauśadham || 24 ||

āmnāyābhyasanānyaraṇyaruditam vedavratānyanvahaṃ  
medaśchedaphalāni pūrtavidhayaḥ sarve hutaṃ bhasmani |

tīrthānāmavagāhanāni ca gajasnānaṃ vinā yatpada-  
dvandvāmbhoruhasaṃsmṛtīḥ vijayate devassa nārāyaṇaḥ || 25 ||

śrīmannāma procya nārāyaṇākhyam  
ke na prāpurvāñchitam pāpino'pi |  
hā naḥ pūrvam vākpravṛttā na tasmin  
tena prāptam garbhavāsādiduḥkham || 26 ||

majjanmanaḥ phalamidaṃ madhukaiṭabhāre  
matprārthanīyamadanugraha eṣa eva |  
tvadbhṛtyabhṛtyaparicāraka bhṛtyabhṛtya  
bhṛtyasya bhṛtya iti mām smara lokanātha || 27 ||

nāthe naḥ puruṣottame trijagatāmekādhipa cetasā  
sevye svasya padasya dātari sure nārāyaṇe tiṣṭhati |  
yam kañcitpuruṣādhamam katipayagrāmeśamalpārthadaṃ  
sevāyai mṛgayāmahe naramaho mūkā varākā vayam || 28 ||

madana parihara sthitim madīye  
manasi mukundapadāravindadhāmni |  
haranayana kṛśānunā kṛśo'si  
smarasi na cakraparākramaṃ murāreḥ || 29 ||

tattvaṃ bruvāṇāni paraṃ parasmāt  
madhu kṣarantīva satāṃ phalāni |  
prāvartaya prāñjalirasmi jihve  
nāmāni nārāyaṇa gocarāṇi || 30 ||

idaṃ śarīraṃ pariṇāmapeśalaṃ  
patatyavaśyaṃ ślathasandhijarjaram |  
kimauśadhaiḥ kliśyasi mūḍha durmate  
nirāmayam kṛṣṇarasāyanaṃ piba || 31 ||

dārā vārākaravarasutā te tanūjo viriñciḥ  
stotā vedastava suragaṇo bhr̥tyavargaḥ prasādaḥ |  
muktirmāyā jagadavikalaṃ tāvakī devakī te  
mātā mitraṃ valaripusutastvayyato'nyanna jāne || 32 ||

kṛṣṇo rakṣatu no jagattrayaguruh  
kṛṣṇaṃ namasyāmyahaṃ  
kṛṣṇenāmaraśatravo vinihatāḥ  
kṛṣṇāya tubhyaṃ namaḥ |  
kṛṣṇādeva samutthitaṃ jagadidaṃ  
kṛṣṇasya dāso'smyahaṃ  
kṛṣṇe tiṣṭhati sarvametadakhilaṃ  
he kṛṣṇa rakṣasva mām || 33 ||

tattvaṃ prasīda bhagavan kuru mayyanāthe  
viṣṇo kṛpāṃ paramakāruṇikaḥ kila tvam |  
saṃsārasāgaranimagnamananta dīnam  
uddhartumarhasi hare puruṣottamo'si || 34 ||

namāmi nārāyaṇa pādapañkajaṃ  
karomi nārāyaṇa pūjanaṃ sadā |  
vadāmi nārāyaṇa nāma nirmalaṃ  
smarāmi nārāyaṇa tattvamavyayam || 35 ||

śrīnātha nārāyaṇa vāsudeva  
śrīkṛṣṇa bhaktapriya cakrapāṇe |  
śrīpadmanābhācyuta kaiṭabhāre  
śrīrāma padmākṣa hare murāre || 36 ||

ananta vaikunṭha mukunda kṛṣṇa  
govinda dāmodara mādhaveti |

vaktuṃ samartho'pi na vakti kaścit  
aho janānāṃ vyasanābhimukhyam || 37 ||

dhyāyanti ye viṣṇumanantamavyayaṃ  
hṛtpadmamadhye satataṃ vyavasthitam |  
samāhitānāṃ satatābhaya-pradaṃ  
te yānti siddhiṃ paramāñca vaiṣṇavīm || 38 ||

kṣīrasāgara taraṅgaśīkarā-  
sāratārakita cārumūrtaye |  
bhogibhoga śayanīyaśāyine  
mādhavāya madhuvidviṣe namaḥ || 39 ||

yasya priyau śrutidharau kavilokavīrau  
mitre dvijanmavarapadma śarāvabhūtām |  
tenāmbujākṣa caraṇāmbuja ṣaṭpadena  
rājñā kṛtā kṛtiriyam kulaśekhareṇa || 40 ||

|| iti śrī mukundamālā sampūrṇā ||